



QORTI TA' L-APPELL

**S.T.O. PRIM IMHALLEF
VINCENT DE GAETANO**

**ONOR. IMHALLEF
JOSEPH D. CAMILLERI**

**ONOR. IMHALLEF
JOSEPH A. FILLETTI**

Seduta tas-27 ta' Marzu, 2009

Appell Civili Numru. 170/2002/1

**Anthony Bezzina ghan-nom, fl-interess u in
rapprezentanza tal-konsorzju maghrufa bhala Bezzina
– Hydrobudowa Consortium**

v.

**Direttur tal-Kuntratti u Chairman Awtorita` Marittima,
u b`digriet tal-Qorti tal-31 ta` Mejju, 2002 giet
awtorizzata korrezzjoni b`zieda fl-occhio tal-kawza u
wara l-kliem “Awtorita` Marittima” ghandhom jidhlu l-
kliem “ta’ Malta”.**

Il-Qorti:

Preliminari

Dan huwa appell ad istanza ta' l-attur Anthony Bezzina għan-nom, fl-interess u in rappreżentanza tal-konsorzju magħruf bħala Bezzina – Hydrobudowa Consortium li permezz tiegħu qed jitlob lil din il-Qorti sabiex tirriforma s-sentenza ta' l-ewwel Qorti tat-12 ta' Ottubru 2006 billi tħassarha u tirrevokaha in kwantu din cañdet it-tieni talba tal-konsorzju attur u laqgħet l-eccezzjonijiet sollevati, u minflok tilqa' t-tieni talba tal-konsorzju attur, tirrespingi l-eccezzjonijiet relativi tal-konvenuti appellati, bl-ispejjeż kollha taż-żewġ istanzi kontra l-konvenuti.

Għall-aħjar intendiment ta' dan l-appell is-sentenza appellata qegħda tiġi hawnhekk riprodotta fl-intier tagħha:

“Il-Qorti:

“Rat ic-citazzjoni pprezentata mill-attur nomine fit-12 ta' Frar, 2002, li in forza tagħha, wara li ppremetta illi:

“L-Awtorita` Marittima kienet stiednet kuntratturi lokali u esteri sabiex jissottomettu proposti għal-process ta` pre-kwalifikazzjoni għal xogħol marbut mal-kostruzzjoni tal-estensjoni tal-*breakwater arm* fic-Cirkezza, Malta;

“Il-konsorzju attur kien fost dawk li ppartecipaw fil-process ta` pre-kwalifikazzjoni li tnieda mil-konvenuta Awtorita` Marittima, permezz ta` proposta magħmula skond it-termini indikati fid-dokument ta` sejha għal-proposti għal-pre-kwalifikazzjoni, kopji ta` liema dokument qegħda tiġi hawn annessa u mmarkata bħala Dokument A;

“Skond id-dokument ta` sejha għal-proposti għal-pre-kwalifikazzjoni mhejji mil-konvenuta Awtorita` Marittima, id-ditta ta` konsulenti CMC – indikata fid-dokument ta` pre-kwalifikazzjoni bħala “*The Engineer responsible for the pre-qualification procedure*” giet inkarigata sabiex tevalwa l-proposti ta` pre-kwalifikazzjoni u tghaddi l-gudizzju tagħha dwar il-proposti li jkunu gew sottomessi u li jkunu pre-kwalifikaw, lil-konvenuta Awtorita` Marittima;

“Il-konsorzju attur permezz tar-rapprezentant legali Anthony Bezzina tieghu gie mistieden ghal-laqgħa deskritta mil-*Project Manager* tal-konvenuta Awtorita` Marittima bhala wahda ta` familjarizzazzjoni ma` dawk li ssottomettew il-proposti fil-process ta` pre-kwalifikazzjoni, laqgħa li nzammet fis-*site office* tal-Awtorita` Marittima fic-Cirkewwa. Għal din il-laqgħa attendew rapprezentanti tad-ditta ta` konsulenti CMC, kapeggjati mil-Perit Andrew Ellul, kif ukoll mis-Sur Roger Sammut – *Project Manager* tal-konvenuta Awtorita` Marittima. Waqt din il-laqgħa gew diskussi mal-konsorzju attur diversi punti u gew magħmula diversi mistoqsijiet relatati mal-progett li kien sejjer isir. F`mument ta` din il-laqgħa ntqal lir-rapprezentant tal-konsorzju attur li l-konsorzju attur flimkien ma` applikant iehor – identifikat sussegwentement bhala is-socjeta` Polidano Brothers Limited – kienu gew pre-kwalifikati;

“Il-konsorzju attur jinsab infurmat li d-ditta CMC – responsabbli skond id-dokument ta` pre-kwalifikazzjoni mhejji u mahrug mil-konvenuta Awtorita` Marittima, għal-process ta` pre-kwalifikazzjoni – hejjiet u pprezentat dokument konsistenti f`rapport li permezz tieghu pre-kwalifikat il-konsorzju attur flimkien ma` participant iehor fil-process ta` pre-kwalifikazzjoni s-socjeta` Polidano Brothers Limited;

“Skond klawsola 3 tad-dokument ta` pre-kwalifikazzjoni li allura jirregola t-termini tal-process ta` pre-kwalifikazzjoni, jinsab provdut li: ***“Competent local and international contractors are invited to pre-qualify for this Project. Only those applicants included in the short list of approved bidders will be permitted to draw documents and submit bid for Projects”***;

“Dan jista` biss ifisser li kien ser ikunu dawk li jipprekwalifikaw li jkunu jistghu jigbru d-dokument għas-sejha ta` offerti għal-kostruzzjoni tal-estensjoni tal-*breakwater arm* fic-Cirkewwa;

“Permezz ta` Avvizi, wiehed li deher fil-Gazetta tal-Gvern – kopja hawn esebita u mmarkata bhala Dokument B – u

iehor li deher f'gazetta lokali ta` kuljum – kopja hawn esebita u mmarkata bhala Dokument C – il-konvenuta Awtorita` Marittima qeghda tavza li kuntratturi interessati qed jigu mistiedna sabiex jigbru u jitfghu offerti ghal-kostruzzjoni tal-estensjoni tal-*breakwater arm* fic-Cirkewwa anke jekk dawn ma sottomettewx ruhhom ghal-process ta` pre-kwalifikazzjoni u gew opportunament ipprekwalifikati;

“Skond l-konsorzju attur dan l-agir jikser dak provdut fi klawsola 3 tat-termini li jirregolaw l-process ta` pre-kwalifikazzjoni, provvediment li huwa vinkolanti fuq l-konvenuta Awtorita` Marittima u li tenut kont il-fatt illi skond il-persuna mqabbda sabiex tkun responsabbli mil-process ta` pre-kwalifikazzjoni, cioe` d-ditta CMC, l-konsorzju attur effettivament pprekwalifika;

“Il-konsorzju attur talab l-ispedizzjoni ta` l-opportun Mandat ta` Inibizzjoni billi l-konvenuta Awtorita` Marittima u l-konvenut l-iehor Direttur tal-Kuntratti jigu inibiti milli jilqghu jaccettaw, jipprocessaw jikkunsidraw u/jew jaggudikaw offerti ghal-kostruzzjoni tal-estensjoni tal-*breakwater arm* fic-Cirkewwa, skond l-Avvizi fuq riferiti u li kopja taghhom jinsabu esebiti bhala dokumenti B u C. Ir-rikors opportun igib in-numru: 213/02 u kopja tieghu qeghda tigi hawn annessa u mmarkata bhala dokument D;

“It-talba ghall-ispedizzjoni tal-Mandat ta` Inibizzjoni giet michuda permezz ta` digriet tas-7 ta` Frar, 2002, kopja ta` liema digriet qeghda tigi hawn annessa u mmarkata bhala dokument E;

“Il-konsorzju attur ihoss illi jezistu elementi li ghandhom jgieghlu lil-Qorti li tirrevoka *contrario imperio* l-imsemmi digriet tas-7 ta` Frar, 2002, barra li tordna li l-konvenuti jigu permanentement inibiti milli jilqghu, jaccettaw, jipprocessaw, jikkunsidraw u/jew jaggudikaw offerti ghal-kostruzzjoni tal-estensjoni tal-*breakwater arm* fic-Cirkewwa, skond l-Avvizi fuq riferiti u li kopja taghhom jinsabu esebiti bhala dokumenti B u C u li allura jkun offerti li ma jkunux gejjin minghand l-konsorzju attur jew

is-socjeta` l-oħra fuq indikata Polidano Brothers Limited, li skond il-process ta` pre-kwalifikazzjoni mniedi mil-konvenuta Awtorita` Marittima pprekwalifikaw u per konsegwenza kellhom ikunu huma biss li jigu mistiedna jittfghu l-offerti għal-kostruzzjoni tal-estensjoni tal-*breakwater arm* fic-Cirkewwa;

“Talbu lil-konvenuti jghidu għaliex din l-Onorabbli Qorti m`ghandhiex:

“1. tirrevoka *contrario imperio* d-digriet moghti fis-7 ta` Frar, 2002 fl-atti tal-Mandat ta` Inibizzjoni numru 213/02 fl-ismijiet “*Bezzina – Hydorbudowa Consortium versus Direttur tal-Kuntratti u Chairman Awtorita` Marittima*”;

“2. tiddikjara illi bi pregudizzju u b`abbuz tad-drittijiet legali tal-konsorzju attur, l-konvenuta Awtorita` Marittima bl-agir tagħha qegħda tikser it-termini ta` klawnsola 3 tar-regolamenti li rregolaw il-process ta` pre-kwalifikazzjoni termini li huma vinkolanti fuqha tenut kont ukoll illi l-konsorzju attur skond dokument ippreparat mid-ditta responsabbli mil-process ta` pre-kwalifikazzjoni cioe` is-CMC, gie pre-kwalifikat;

“3. konsegwentement tordna illi l-konvenuti jigu inibiti permanentement milli jilqghu jaccettaw, jipprocessaw, jikkunsidraw u/jew jaggudikaw offerti għal-kostruzzjoni tal-estensjoni tal-*breakwater arm* fic-Cirkewwa, skond l-Avvizi fuq riferiti u li kopja tagħhom jinsabu esebiti bħala dokumenti B u C u li ma jkunux offerti gejjin minn dawk li pprekwalifikaw skond il-process ta` pre-kwalifikazzjoni mniedi mill-istess konvenuta Awtorita` Marittima.

“Bl-ispejjez kontra l-konvenuti li jinsabu ingunti għas-subizzjoni u b`rizerva għal kull azzjoni ta` danni spettanti lil-konsorzju attur.

“Rat id-digriet ta` din il-Qorti tal-25 ta` Frar, 2002, li in forza tiegħu giet michuda talba tal-attur biex il-kawza tinstema bl-urgenza;

“Rat in-nota tal-eccezzjonijiet tal-konvenut Direttur tal-Kuntratti li in forza taghha ecepixxa illi:

“1. Id-digriet ta` l-Onorabbli Qorti Civili tas-7 ta` Frar, 2002 huwa gust u jimmerita konferma. Ghaldaqstant l-ewwel talba ghandha tigi michudha.

“2. Rigward it-tielet talba, ma hemm ebda raguni valida fil-ligi l-ghaliex l-esponent ghandu jigi inibit milli jilqa', jipprocessa, jaccetta, jikkonsidra jew jaggudika offerti kif mitluba mill-attur, dana stante illi l-hrug tas-sejha ghall-offerti kienet talba ghal kollox legittima kif huwa ben spjegat fid-dikjarazzjoni mahlufa u annessa ma` dan l-att gudizzjarju. Ghaldaqstant it-tielet talba ghandha wkoll tigi michuda.

“Salv eccezzjonijiet ohra.

“Rat id-dikjarazzjonijiet guramentati tal-partijiet;

“Rat li l-konvenut Chairman tal-Awtorita` Marittima ta` Malta naqas li jipprezenta nota tal-eccezzjonijiet fit-terminu preskritt bil-ligi u hekk baqa` kontumacia;

“Rat ir-rikors tal-Awtorita` Marittima ta` Malta tal-4 ta` April, 2002, fejn talba li tiggustifika l-kontumacia taghha;

“Rat il-verbal registrat fl-udjenza tal-31 ta` Mejju, 2002, fejn gie registrat li l-Awtorita` Marittima ta` Malta rtirat it-talba li ghamlet biex tiggustifika l-kontumacia taghha;

“Semghet il-provi li ressqu l-partijiet;

“Rat l-atti kollha tal-kawza u d-dokumenti esebiti;

“Semghet lid-difensuri tal-partijiet;

“Rat in-noti tal-osservazzjonijiet tal-partijiet;

“Rat li l-kawza thalliet ghal-lum ghas-sentenza;

“Ikkunsidrat;

“Illi l-Awtorita` Marittima ta` Malta riedet tniedi proġett ta` estensjoni tal-moll gewwa c-Cirkezza. Peress li dan il-proġett kien jinvolvi xogħol fil-baħar u, għalhekk, kien jinvolvi xogħol delikat u ta` natura teknika, l-Awtorita` iddecidiet li tohrog invit għal-*pre-qualification bids*. L-idea kienet biex wara li tara min kien interessat fil-proġett, u tezamina l-abilita` teknika ta` min joffri biex jagħmel il-proġett, tkun tista tohrog sejha għall-offerti formali bazata fuq id-dettalji teknici li jirrizultala mil-*pre-qualification exercise*. L-iskop kien ukoll biex b`dan l-eżercizzju jigu eliminati offerenti li ma kellhomx il-kapacita` u l-*know how* biex jeseġwixxu proġett ta` din in-natura. Fil-fatt, fi klawnsola 3 tal-*Pre-Qualification Documents* insibu registrat hekk:

“Competent local and international contractors are invited to pre-qualify for this project. Only those applicants included in the short-list of approved bidders will be permitted to draw documents and submit bids for the projects”.

“Jigi rilevati li skond l-*“Invitation for Pre-Qualification To Bid”* (li skond klawnsola 2.13 tal-*Pre-Qualification Documents*) jitqies bħala parti mid-dokumenti) hemm registrati fil-klawsoli 6 u 7 is-segwenti:

“6. *Malta Maritime Authority is not bound to pre-qualify all or any applicant*

7. *Furthermore, applicants are to note that the publication of this pre-qualification exercise does not bind the Malta Maritime Authority to proceed with the issue of the call for Tender for the Contract in question in respect of which this pre-qualification exercise is being held”.*

“Klawnsola oħra rilevanti hija dik bin-numru 1.1 tal-*Pre-Qualification Documents* li tgħid:

“All applicants who make applications in terms of this document will be notified in writing of the success or otherwise of their applications after evaluation thereof”.

“Wara li harget din is-sejha *for pre-qualification bids*, kien hemm 4 kumpaniji li resqu *tenders*: dawn kienu, is-socjeta` attrici, il-Bezzina-Hydrobudowa Consortium, Angelo Xuereb Construction Ltd, Impresa Ing. Sparaco Spartaco u Polidano Bros. Dawn il-*bids* gew evalwati mil-konsulenti tal-Awtorita` Marittima ta` Malta, li kienet ditta ta` periti u inginiera, maghrufa bl-isem ta` Civil Marime Contractors (CMC). Id-dokumenti sottomessi mil-*bidders* gew evalwati u gie ppresentat *draft report* li fih gie ndikat l-informazzjoni ulterjuri li l-konsulenti riedu minn kull *bider*. Fil-konkluzzjoni tieghu, f`dan ir-rapport jinghad hekk:

“In general it is felt that the best presentation is by Bezzina-Hydrobudowa. However, at this stage a meeting to discuss the methods of construction should be held with the parties concerned. This will help clarify the procedure to be adopted for the final tender”.

“Wara dan id-*draft report*, saru laqghat mal-*bidders*, u wara ezami ulterjuri mil-konsulenti, dawn irrakomandaw illi mill-erba` *bidders*, kienu biss is-consortium attur u Polidano Bros li kellhom jigu kkunsidrati ghat-tender.

“Din ir-rakkomandazzjoni tal-konsulenti giet diskussa fit-Tender Review Committee tal-Awtorita` Marittima ta` Malta, u, peress li kien jidher li kien se jkunu hemm biss zewg gruppi li kienu sejin jipprekwalfikaw, gie deciz li jitwaqqaf il-*Pre-Qualification Exercise*, u tinhareg sejha ghall-offerti. Fil-fatt, dak li gie deciz fil-laqgha gie registrat hekk:

“Following a discussion, it was agreed to recommend that, in the interest of ensuring greater competition and avoid, as much as possible, any potential collusion between a small number of bidders, the actual tender be open to all potential bidders. Therefore, no further consideration would be given to the pre-qualification exercise that had been carried out”.

“Il-biza tal-kumitat kien li, peress li kien hemm biss zewg gruppi li setghu jikwalifikaw, jekk is-sejha tal-offerti issir

formalment li dawn it-tnejn biss, dawn ikunu jistghu jiftiehm u dwar x'joffru u b'liema prezz, u jkunu jistghu "*jimponu*" kundizzjonijiet u prezzijiet fuq l-Awtorita`. Ghal din ir-raguni, il-Kumitat iddecieda li jwaqqaf il-process ta' *pre-qualification*, u johrog sejha ghall-applikazzjoni miftuha ghal kulhadd.

"Jigi rilevati li, ghalkemm il-process tal-*pre-qualification* u anke tal-hrug tat-*tenders*, kien qed jigi processat mill-Awtorita` Marittima ta` Malta, peress li l-kuntratt kien jinvolvi somom kbar ta` flus, skond il-ligi, il-procedura kollha kellha tghaddi minn taht il-kontrolli tad-Dipartiment tal-Kuntratti, u, fil-fatt, kull rakkomandazzjoni li kienet tiegħu l-Awtorita`, kienet tghaddi f'idejn id-Direttur tal-Kuntratti li kellu jiehu d-decizjoni finali. Din il-procedura giet segwita f'dan il-kaz, mid-Direttur tal-Kuntratti jaccetta u jsegwi r-rakkomandazzjonijiet li ngħataw lilu mill-Awtorita` Marittima ta` Malta.

"Ghalkemm ittiehdet id-decizjoni li jitwaqqaf il-process ta' *pre-qualification*, dawk il-gruppi li kienu applikaw u ippartecipaw f'dan l-eżercizzju, ma gewx infurmati li l-process gie mwaqqaf u ma kienx se jtkompla.

"Minflok, fil-25 ta` Jannar, 2002, inharget sejha ufficcjali għall-offerti, u l-offerta kienet miftuha għal kulhadd ai termini tad-decizjoni mehuda mill-*Tender Review Committee*. L-avviz fil-Gazzetta tal-Gvern jghid li l-offerti setghu jsiru "*minn individwi/partijiet kwalifikati*", filwaqt li fil-gurnali lokali l-avviz li nħareg kien jghid li l-offerti setghu jsiru minn "*interested contractors*".

"Il-*consortium* attur ra din is-sejha għall-offerti u fit-28 ta` Jannar, 2002, kiteb lic-Chairman tal-Awtorita` Marittima ta` Malta u staqsieh x'kienet is-sitwazzjoni tiegħu bħala li kien ipparticipa fil-*pre-qualification exercise*, u fid-dawl tal-klawsola 3 tal-*Pre-Qualification Documents*, staqsa hu kienx eleggibbli li jirtira t-*tender documents* u jitfa` offerta. Din l-ittra jirrizulta li waslet fl-Awtorita`. Ghalkemm, skond is-sejha għall-offerti, l-offerti kellhom jigu sottomessi sal-5 ta` Marzu, 2002, il-*consortium* attur baqa` ma ingħata ebda twegiba għall-ittra tiegħu tat-28 ta` Jannar, 2002, bir-

rizultat li hu ma lahaqx ghamel offerta fiz-zmien preskritt. Irrizulta, li wara s-sejha ghall-offerti, kien hemm erba` ghaqdiet li tefghu l-offerta taghhom, u l-kuntratt finalment inghata li Polidano Bros.

“*Il-consortium* attur qed jitlob li jigi dikjarat li l-konvenuti aggixxew illegalment u bi pregudizzju u b`abbuz tad-drittijiet legali tieghu, peress li agixxa bi ksur tal-Artikolu 3 tal-*Pre-Qualification Tender Documents*, u bhala rimedju qed jitlob lil-Qorti jzomm lil-konvenuti milli jaggudikaw offerta li ma tkunx offerta li kienet wahda minn dawk li pprekwalifikaw skond il-process ta` pre-kwalifikazzjoni mniedi mill-Awtorita` Marittima ta` Malta.

“Din il-Qorti, qabel xejn, tirrileva li skond il-procedura taghna, la darba din il-Qorti hija Qorti ta` kompetenza superjuri, hija trid toqghod fil-limiti tal-kawzali u t-talbiet kif proposti mill-attur, u ma tistax tmur oltre dak mitlub. Fil-kawza “Frendo vs Mallia”, deciza minn din il-Qorti fit-18 ta` Mejju, 1982, intqal li “*Issa kif inhu risaput, fil-kaz ta` kawzi quddiem il-Qrati Superjuri, il-Qorti ghandha toqghod ghal-kawzalijiet kif dedotti fic-citazzjoni, li ma jistghux jigu mibdula fil-kors tat-trattazzjoni tal-kawza, u t-talba jew talbiet ma jistghux jigu milqugha fuq kawzali jew kawzalijiet differenti minn dawk dedotti fic-citazzjoni*”. Fil-kawza “Azzopardi vs Azzopardi”, deciza wkoll minn din il-Qorti fil-31 ta` Jannar, 2003, intqal b`mod enfatiku li “*Il-Qorti ghandha toqghod biss fuq il-kawzali u t-talba dedotta, u xejn izjed*”.

“Issa, f`dan il-kaz, dak li qed jitlob il-konsorzju attur ma jistax jinghata. Il-konsorzju attur qed jitlob testwalment biex din il-Qorti tordna lill-konvenuti li “*jigu inibiti permanentement milli jilqghu, jaccettaw, jipprocessaw, jikkunsidraw u/jew jaggudikaw offerti ghall-kostruzzjoni tal-estensjoni tal-breakwater arm fic-Cirkewwa*”. Apparti l-fatt li talba ghall-hrug ta` inibizzjoni permanenti hija insostenibbli, peress illi kif qalet l-Onorabbli Qorti tal-Kummerc fil-kawza “Borg vs Aquilina”, deciza fit-12 ta` Frar, 1984, it-talba “*hija mhux biss superfluwa, izda wkoll guridikament erronea*” (ara wkoll “De Haan noe vs Farrugia”, deciza mill-Onorabbli Qorti tal-Appell fil-5 ta`

Ottubru, 1999), tali talba ma tistax, f'kull kaz, tintlaqa għax bħala fatt jirrizulta li l-process ta' evalwazzjoni wara s-sejha tal-offerti sar, l-applikazzjonijiet gew accettati, ipprocessati u ikkunsidrati, u l-kuntratt in kwistjoni gie aggudikat favur kumpanija li, tajjeb għandu jingħad, kienet ippartecipat fl-eżercizzju ta' pre-kwalifikazzjoni flimkien mal-konsorzju attur. La darba dak li gie mitlub biex ma jsirx, fil-fatt, għa' sar, u mhux qed jintalab it-thassir jew ir-revoka tal-aggudikazzjoni, l-Qorti ma tistax tipprovdi fuq ir-rimedju mitlub. Ir-rimedju mitlub hu dak biex il-kuntratt ma jingħatax, izda la darba l-kuntratt għa' ngħata, il-Qorti ma tistax tipprovdi fuq dik it-talba.

“Il-Qorti ma tistax lanqas, proceduralment, tipprovdi fuq id-dikjarazzjoni mitluba fit-tieni talba, għax dik id-dikjarazzjoni hi marbuta mar-rimedju mitlub, tant li t-tielet talba tibda bil-kelma “*konsegwentement*”. Il-konsorzju attur qed jitlob dikjarazzjoni li l-konvenuti qed jagixxu illegalment, u konsegwentement talab li l-konvenuti jitwaqqfu milli jkomplu jipprocessaw il-hrug tal-offerti. Kif osservat l-Onorabbli Qorti tal-Appell fil-kawza “Giufrida noe vs Borg Olivier noe”, deciza fil-5 ta' Mejju, 1967, fis-sistema guridika malti, il-Qorti ma jistgħux jagħtu semplici dikjarazzjonijiet li jkunu pre-ordinati għal rimedji li ma jistgħux jingħataw. Dikjarazzjonijiet ma jistgħux jingħataw *in vacuo*, imma tali dikjarazzjonijiet iridu jingħataw fil-kuntest ta' rimedju specifiku li jkun mitlub u jkun jista' jingħata mill-Qorti; fil-kaz, ir-rimedju mitlub u abbinat mad-dikjarazzjoni ma setgħax jingħata, u kwindi ma hemmx lok li tingħata d-dikjarazzjoni mitluba fit-tieni talba u li hi marbuta ma u pre-ordinata għar-rimedju specifiku mitlub fit-tielet talba.

“Min barra dan, anke kieku l-Qorti kellha l-htiega li tezamina l-agir tal-konvenuti, mill-lat strettament tekniku u legali, ma tarax li l-konvenuti mxew b'`mod kontra dak li hu provdut fid-dokumenti ta' pre-kwalifikazzjoni, partikolarment il-klawsola 3 invokata. Meta l-konvenuti bdew il-process ta' pre-kwalifikazzjoni, ma kellhom ebda obbligu li jikkonkludi tali process. Kif jingħad fil-ktieb “*Slater's Mercantile Law*”, ta' Chorley vs Giles (16th Edit., 1972 pag. 7), “*An offer must be carefully distinguished*

from an invitation to treat. The best illustration of this distinction is the case of a person asking for tenders to do certain work or to purchase certain goods. The invitation to tender has of itself no operation at all. The tender is an offer, and this must be accepted before there is a binding contract. There is no prima facie undertaking that the most advantageous or any offer will be accepted by the person who has invited the tenders”.

“F`dan il-kaz, in oltre, dan gie specifikat fid-dokumenti mahruġa, fejn kien jingħad car li l-Awtorita` setgħet ma taccetta lil-hadd u lanqas ma kienet obbligata li wara l-esercizzju ta` pre-kwalifikazzjoni li tkompli bil-process u toħroġ sejhha għall-offerti. Hi kienet marbuta biss li tezamina u tevalwa l-applikazzjonijiet, pero`, ma kellhiex obbligu li twassal fi tmien il-process. Hija intrabtet ukoll li, fi tmien dak il-process ta` evalwazzjoni, tinforma lill-bidders bir-risultat, pozittiv jew negattiv, izda jidher li ma kellha ebda obbligu kuntrattwali li tavza lill-istess bidders, f`kaz li ma tkomplix bil-process ta` evalwazzjoni u ma jkunx hemm *“risultat”*, kif gara f`dan il-kaz. Fil-fatt, jirrizulta li meta l-kumitat induna li, fl-aħħar mill-aħħar, kienu se jkunu, forsi, tnejn li jipprekwalifikaw, huwa ddecieda li jwaqqaf il-process, u joħroġ mill-ewwel sejhha għall-offerti miftuha għal-kullhadd. Il-klawsola 3 tal-*pre-qualification document* kienet tesigi li, fil-hruġ tas-sejhha għall-offerti, jkunu invitati biss dawk li jkunu *short-listed* b`risultat tal-*pre-qualification exercise*, izda, f`dan il-kaz, dan is-*short-listing* ma sarx, għax, kif jirrizulta, il-*pre-qualification exercise* ma giex imwassal sat-tmien, u gie imwaqqaf qabel ma saret determinazzjoni ufficcjali tal-gruppi li setgħu jipprekwalifikaw. Il-konvenuti, allura, ma agixxewx bi ksur ta` klawsola 3, għax dik il-klawsola, għall-operazzjoni tagħha, tikkontempla l-gheluq tal-process ta` pre-kwalifikazzjoni, mentri f`dan il-kaz il-process ma ingħalaqx. La darba il-process ma giex konkjuż u ma gew *short-listed* ebda kumpaniji, l-hruġ tal-offerti ma setgħetx tigi limitata għal dawk *short-listed*; bhala fatt ma kienu jezistu ebda kumpaniji jew konsorzji li gew *short-listed*, u l-hruġ tas-sejhha għall-offerti, saret, kif kellha issir, miftuha għall-kull min kien interessat.

“Id-dritt kuntrattwali li kellu l-konsorzju attur kien li l-applikazzjoni tieghu tigi ipprocessata w ikkunsidrata, izda la kellu dritt li jigi maghzul ghas-*short-list*, u lanqas li l-process jigi konkjuż, basta, ovvjament, li l-process ma jigix terminat kapricjossament u arbitrarjament. F’dan il-kaz, il-konvenuti spjegaw ghalhiex hassew li kellhom jwaqqfu l-process ta’ pre-qualification, u din il-Qorti, minghajr ma timezima ruhha fl-esercizzju ta’ diskrezzjoni ezercitat mill-konvenuti, jidhrilha li kellhom gustifikazzjoni biex jitterminaw il-process ta’ pre-kwalifikazzjoni. Id-decizjoni li jigi terminat il-process ma kienetx wahda arbitrarja u lanqas ma kienet wahda ibbazata fuq konsiderazzjonijiet irrilevanti jew foloz jew li ma kienux ragjonevoli jew mil-lewn id-dinja; dak li l-Awtorita’ kienet qed tibza minnu, seta’ jsehh u ma kienx improbabbli li jsehh, u kwindi kienet legittima li tuza d-diskrezzjoni taghha, kif uzatha, u twaqqaf il-process.

“Interessanti li l-Qorti tal-Appell f’Milan, l-Italia, b’sentenza tal-15 ta’ Marzu, 1968 (FP,I, 447), irriteriet li kien hemm giusta kawza ghat-terminazzjoni tat-trattivi meta dan “*e’ dovuto al sopravvenire di una causa esterna che rende l’affare meno conveniente*”; f’dan il-kaz, il-fatt li kien hemm biss zewg bidders li setghu jikwalifikaw kien jaghmel il-process unutili u perikoluz.

“Ma jirrizultax, ghalhekk, li l-process ta’ pre-kwalifikazzjoni twaqqaf minhabba konsiderazzjonijiet li m’ghandhomx x’jaqsmu mal-progett jew mal-hrug tal-offerti innifsu, u d-decizjoni li hadu l-konvenuti kienet wahda li setghu validament jaslu ghaliha fic-cirkustanzi kif zvilupaw.

“Kwindi, ma jirrizultax li l-konvenuti agixxew bi ksur tal-*pre-qualifications documents*.

“Il-kaz kien ikun differenti kieku l-konsorzju attur ressaq talba ghad-danni bazat fuq agir bi ksur ta’ bona fidi da parti tal-konvenuti. Il-principju ta’ bona fidi pre-kuntrattwali ghadu mhux zvilupat fis-sistema malti u jista’ jinghad li ghad hemm dubju dwar jekk persuna tistax titqies responsabbli ghad-danni meta, fi stadju pre-kontratwali, tkun agixxiet bi ksur tal-principju ta’ bona fidi.

“Id-duttrina ta` culpa in contrahendo fil-kontinent tal-Ewropa hadet svolta pozittiva wara l-pubblikazzjoni tal-ktieb fuq il-materja minn Rudolf von Jhering fl-1861. Kien dan il-gurista germaniz li ta` validita` legali lit-teorija ta` culpa in contrahendo. L-iskoperta tieghu hi ben deskritta mill-awtur Fabio Fortinguerra fil-ktieb “*La Responsabilita` Precontrattuale*” (Cedam 2002 Ed. p.41) fejn jispjega l-argument ta` Jhering b`dan il-mod.

“In altri termini... la vendita` di res extra commercium determina senza dubbio l'impossibilita` di adempiere, ma fa sorgere al contempo, in capo all'alienante, l'obbligo al risarcimento che si ricollega al contratto.

Tale obbligo, a sua volta, discende dalla colpa del venditore, per altro presunta, in quanto indipendente dal fatto che quest'ultimo sappia o meno che il bene alienato sia extra commercium. Jhering, infatti, sostenne che fosse configurabile la colpa laddove un soggetto si accingesse a stipulare un contratto senza essersi preventivamente informato dell'esistenza di tutti i requisiti necessari per la sua validita`.

La ‘scoperta giuridica’ attribuita a Jhering fu di straordinaria importanza: se l'obbligo di risarcimento in capo a colui il quale aliena un cosa extra commercium trovava il suo fondamento su una colpa commessa prima della conclusione del contratto, ogni qual volta sarebbe sorta una colpa in contrahendo, sarebbe sorto quell'obbligo”.

“Din it-teoria inghogbot u giet accettata u segwita mill-guristi ta` dak iz-zmien, fosthom il-Faggella u in Rubino, li huma uhud mill-guristi taljani li taw spinta lill-din id-duttrina fil-bidu tas-seklu ghoxrin. Hekk il-Fagella (“*I periodi precontrattuali e la responsabilita` precontrattuale*” 1918 Ed. p. 36) jghid:

“Il puro e semplice recesso, senza che le trattative abbiano avuto il loro svolgimento e il loro esito, positivo o negativo, importa violazione di quel tacito accordo

precontrattuale, e questa violazione rende arbitrario e intempestiva il recesso”.

“Il-Kodici Civili Taljan tal-1865 ma kellu ebda disposizzjoni fil-materja (din giet introdotta fil-Kodici Civili `l gdid tal-1942), izda dan in-nuqqas la zamm lil-Qrati Taljani milli japplikaw id-duttrina ta` *culpa in contrahendo*, u lanqas ma kien ostakolu ghall-guristi li jaccettaw dan il-principju fis-sistema taljana. Il-gurista taljan Rava (*“I Contratti in Generale”*, 1932 Ed. p. 146) jghid li:

“Il fatto di essere in rapporti precontrattuali, e cioe` in trattative con una persona, non awtorizza affatto a danneggiarla ... L'applicazione dell'art. 1151 non viene affatto esclusa ne` limitata per il fatto che il danno e` stato arrecato nel periodo precedente ad un contratto”.

“Ovvjament, anke dak iz-zmien, kien hemm fl-Italia, vucijiet kuntrarji, fosthom il-Carrara, li a bazi tal-volonta` libera tal-partijiet kien jichad li kontraent jista` qatt jinstab responsabbli ghal xi danni qabel ma jorbot il-volonta` tieghu mal-kunsens vinkolanti. Ciononostante, il-maggoranza tal-awturi taljani ta` qabel il-kodici `l gdid, kienu favur l-introduzzjoni ta` dan il-principju, tant li l-gurista Fortinguerra (op. cit. p. 70) jghid:

“Il nostro codice del 1865 non conteneva una disposizione volta a disciplinare il comportamento delle parti nel corso delle trattative e nella formazione del contratto. La dottrina, quella piu` sensibile, tuttavia, ammettiva, sia pure tra notevoli incertezza e contrasti, la possibilita` di parlare di una responsabilita` precontrattuale in singole ipotesi di rottura delle trattative, revoca della proposta e vendita di cosa altrui, senza pero`, che si guingesse geammai alla formulazione di una regola generale. Tale responsabilita`, in genere, veneva ricordata nel genus piu` ampio dell'illecito aquiliano, cosi applicandosi l'Art. 1151 del codice civile abrogato” (ekwivalenti ghall-Artikolu 1031 tal-Kodici Civili Malti).

“Dan in-nuqqas fil-Kodici Civili Taljan gie sodisfatt bl-introduzzjoni tal-Art. 1337 fil-Kodici Civili `l gdid mahrug fl-

1942, li jghid testwalment li, *“Le parti, nello svolgimento delle trattative e nella formazione del contratto, devono comportarsi secondo buona fede”*. Il-gurista taljan Del Fonte (*“Buona fide prenegoziale e principio costituzionale di solidarieta”* 1983 Ed. p. 125) jghid li, b`rizultat ta` l-introduzzjoni ta` dan l-artikolu:

“Risulta cosi` sancito che anche durante lo svolgimento delle trattative si puo` incorrere in responsabilita` per violazione del dovere di buona fede: a differenza che sotto il vigore del codice abragato, e` risolto positivamente il quesito se sia ammessa, nell`ordinamento vigente, la culpa in contrahendo come figura generale”.

“Il-gurista Fortinguerra, aktar qabel riferit, jghid li l-principju ta` bona fidi ghandha twassal ghal-responsabilita` ghad-danni kull meta, fil-kors tat-trattivi, kontraent jagixxi kontra l-principju (per ezempju, nuqqas ta` informazzjoni fuq l-oggett in vendita; nuqqas ta` kunfidenzjonalita`; *“dovero di avviso”*, u obbligi ohra simili). Il-gurisprudenza Taljana, jghid il-gurista, mhux dejjem kienet disposta li taccetta l-estensjoni ta` dan il-principju. Min naha l-ohra, din il-Qorti ma tarax li ghandu jkun wisq diffici li, in principju, taccetta li wiehed ghandu jkun leali, onest u solidali waqt il-fazi tat-trattativi, ghax zgur li ebda Qorti ma kienet se tissanzjona l-kuntrarju. Kif jghid it-Trabucchi (*“Il nuovo diritto onorario”* 1959 Ed. pag. 498), *“nessun altro vincolo giuridico stringe i soggetti che non sia quella della convivenza nel mondo giuridico”*, u s-solidarieta` reciproca li ghandha tipprevali fis-socjeta`, giet kemm-il darba proposta bhala r-raguni socjali ta` dan il-principju. Kif jghid il-Del Fonte (op. cit. pag. 159), il-principju ta` bona fidi hija sottesa ghal –

“obbligo di collaborazione, di cooperazione, obbligo solidaristico (positivo) finalizzato alla tutela ed alla realizzazione di valori personalistici”.

“Id-drittijiet li l-ordinament guridiku jaghti lil-persuni jridu jigu ezercitati fil-limiti tagghom u minghajr ma dak li jkun jikkaguna hsara lil-haddiehor. Applikazzjoni generali ta` dan il-principju nsibuh mhux biss fid-delitt u l-kwazi-delitt

(Artikolu 1030 et seq tal-Kodici Civili), izda wkoll fil-proprijeta`, fejn ghalkemm ihadem principju li proprjetarju jista` jisfrutta u jaghmel li jrid bi hwejgu, dan jista` jaghmlu fil-limiti tal-buon vicinat, basta, jigifieri, li bl-ezercizzju tad-drittijiet tieghu ma jikkawzax hsara lill-haddiehor. Dan insibuh rifless fil-kawza, klassika fil-materja, “Bugeja vs Washington”, deciza mill-Onorabbli Qorti tal-Appell fil-5 ta` Mejju, 1897, fejn intqal li:

“Il diritto del proprietario di usare liberamente del suo fondo e di farvi le modificazioni che crede conveniente cessa la ove si reca grane molestia al vicino”.

“Applikat dan il-principju ghal kaz in ezami, ghandu jinghad li m`ghandux ikun hemm kontestazzjoni li l-konvenuti kellhom dritt li jircedu mit-trattativi u li jwaqqfu l-process ta` pre-kwalifikazzjoni, u darba dan id-dritt gie ezercitat ghal motivi gustifikati, ghandu jinghad li l-konsorzju attur m`ghandux fuqhiex jilmenta f`dan ir-rigward. Pero`, il-principju ta` bona fede kien jimponi fuq il-konvenuti d-dover li, tal-anqas, jinfurmaw lil min ikun tefa` l-*bid* li l-process gie mwaqqaf, u fil-konfront tal-konsorzju attur, xi hadd mil-konvenuti kellu jkollu d-decenza li jirrispondi ghal-ittra tat-28 ta` Jannar, 2002, u jinfurmah bil-posizzjoni.

“Fil-fatt, il-Qorti tal-Appell ta` Milan, fis-sentenza ndikata aktar qabel f`din id-decizjoni, kienet irrimarkat ukoll li, f`sitwazzjoni fejn ikun hemm terminazzjoni ta` trattivi minhabba cirkustanzi godda, dawn ic-cirkustanzi u d-decizjoni li ttiehed kellhom jigu kkomunikati *“alla parte che subisce il recesso”*.

“Kif intqal ma jidhirx li kien hemm obbligu kuntrattwali biex il-konvenuti jinfurmaw lill-konsorzju attur b`dak li iddecidew, pero`, is-sens tal-irgulija, solidarjeta` u bona fide jesigu li kellha tinghata tali informazzjoni. Fil-kaz gara li l-konsorzju attur tefa l-*pre-qualification bid* tieghu, saret laqgha mieghu u mal-*project manager*, u ma ntqal xejn izjed lilu sa ma ra fil-Gazzetta tal-Gvern sejha ghall-offerti miftuha ghall-kulhadd. Zgur li ma kienetx tkun difficli ghall-konvenuti li jinfurmaw il-bidders bid-decizjoni li

jittwaqqaf il-process ta' *pre-qualification exercise*. Il-Qorti tirrepeti li l-konvenuti kellhom dritt iwaqqfu l-process u r-raguni ghal din id-decizjoni jirrizulta li kienet wahda valida, pero', in-nuqqas ta' informazzjoni ghandu, fil-fehma tal-Qorti, jesponihom ghad-danni, danni li, ovvjament, ma ghandhomx ikunu ekwivalenti ghat-telf ta' qliegh sopportati mill-konsorzju attur, izda li ghandhom, fil-fehma tal-Qorti ikopru *"le spese che la controparte ha sostenuto in previsione della conclusione del contratto"* (Corte di Cassazione fl-Italia, sentenza tal-4 ta' April, 1960 kawza numru 759) u li jistghu, fic-cirkustanzi, jigu anke determinati *arbitrio et boni viri*.

"Dan kollu nghad mhux ghax strettament rilevanti ghal meritu ta' dan il-kaz (peress li l-konsorzju attur, ghalkemm ghamel riserva, ma talabx li jigu likwidati danni favur tieghu), izda ghax din il-Qorti thoss li tali principju ta' bona fidi waqt it-trattativi ghandu jkollu spazju fl-ordinament guridiku malti. Persuna li tittratta ma' ohra, ghandha tkun leali u tagixxi in bona fide, u mhux tinjora l-parti l-ohra u tqies biss l-interessi taghha. Dan jghodd ukoll ghall-Awtoritajiet Governattivi, ghax kif qalet il-Qorti ta' Kassazzjoni fl-Italia f'sentenza tal-10 ta' Dicembru, 1987, (kawza numru 9129),

"L'accertamento della buona fede della pubblica amministrazione sfugge infatti, in quanto espressione di un dovere estraneo al contratto, alla cognizione dell'autorita' amministrativa di controllo ed, in oltre, non e' rivolto ad accertare se la pubblica amministrazione si sia comportata da corretto amministratore, compito questo che esula dai poteri del giudice ordinario; ma verte unicamente sull'adempimento del dovere civilistico della stessa amministrazione di agire da corretto contraente".

"Din il-Qorti, f'dan il-gudizzju, tara li fuq dan is-suggett ghandha tieqaf hawn, peress li, kif inghad, il-materja ta' danni mhiex parti mill-kawza kif proposta, u thalli l-kwistjoni biex tigi aktar dibbatuta u mistharga f'gudizzju separat jekk u meta jqum il-punt.

“Ghar-rigward tat-talbiet attrici, fic-cirkostanzi, l-Qorti ma tarax kif tista` tilqagghom.

“Ghaldaqstant, ghar-ragunijiet premessi, tiddisponi mill-kawza billi tilqa` l-eccezzjonijiet sollevati u tichad it-talbiet kollha attrici.

“L-ispejjez tal-kawza, fic-cirkustanzi, jibqghu bla taxxa bejn il-partijiet, bid-dritt tar-Registru ghal-konsorzju attur.”

Ir-rikors ta' l-attur Anthony Bezzina għan-nom fl-interess u in rappresentanza tal-konsorzju magħruf bħala Bezzina – Hydrobudowa Consortium:

L-attur Anthony Bezzina nomine ħass ruġu aggravat b'din is-sentenza u interpona appell minnha.

L-aggravji tiegħu huma s-segwenti:

(1) Huwa jagħmel referenza għar-rikors tal-konsorzju attur tat-12 ta' Frar 2002¹ li fih il-Qorti kienet intalbet tordna li l-kawża tinstema' u tigi deciza bl-urgenza u bid-dispensa ta' kull terminu, liema rikors kien ġie miċħud fil-25 ta' Frar 2002². L-appellant iħoss li meta l-ewwel Qorti cañdet din it-talba għas-smiegħ bl-urgenza hija kkawżat preġudizzju peress li meta l-ewwel Qorti ġiet biex tiddeciedi dwar l-ewwel u t-tielet talbiet l-evalwazzjoni wara s-sejġha ta' l-offerti kien diġa` seħħ, u għalhekk l-ewwel u t-tielet talbiet kellhom jiġu miċħuda;

(2) Dwar it-tieni talba, huwa ma jaqbilx ma' dak li stqarret l-ewwel Qorti u cioe` li ma tistax tipprovdi fuq id-dikjarazzjoni mitluba fit-tieni talba għax din id-dikjarazzjoni hi marbuta mar-rimedju mitlub tant li t-tieni talba tibda bil-kelma “konsegwentement”. Huwa jargumenta li fit-tieni talba ma kienx qed jitlob li tingħata dikjarazzjoni *in vacuo*, kif irriteniet l-ewwel Qorti, iżda dikjarazzjoni fil-kuntest ta' rimedju li jista' jingħata mil-Qorti, u cioe` likwidar u kundanna ta' danni f'għudizzju sussegwenti u separat;

¹ Fol 28 - 31

² Fol 32

(3) L-appellant ighid li kienet skorretta l-ewwel Qorti meta din dehrilha li l-konvenuti appellati ma agixxewx bi ksur tat-termini ta' pre-kwalifikazzjoni. Huwa jinsisti li meta l-process ta' pre-kwalifikazzjoni twaqqaf ad insaputa ta' dawk li ppartecipaw fih, dan kien jikkostitwixxi nuqqas fl-isfond ta' dak li hemm provdut fi klawnsola 3 tad-dokument ta' pre-kwalifikazzjoni, u cioe` li dawk li kienu jiffurmaw parti mix-*short list of approved bidders* setgħu jiġbru d-dokument ta' l-offerta għall-proġett. Iżid jgħid li dan in-nuqqas jassumi gravita` oġġla u aktar notevoli meta l-konvenuti appellati naqsu li jwieġbu għall-ittra li bagħtilhom fit-28 ta' Jannar 2002. Huwa jaccenna għalfatt li l-ewwel Qorti stess ħasset li dan kien jikkostitwixxi nuqqas, għalkemm ma kienx dehrilha li hu wieħed li jinkwadra ruħu f'dak mitlub mill-appellant. Huwa jinsisti li l-ħtija (culpa) hija waħda u li ma hemmx distinzjoni bejn dik kontrattwali u dik "aquiliana" li titnissel minn delitt jew kważi-delitt.

Ir-risposta tal-konvenut appellat Chairman Awtorita` Marittima ta' Malta:

Il-konvenut ic-Chairman ta' l-Awtorita` Marittima ta' Malta wieġeb biex ighid li l-appell ta' l-attur għandu jiġi miċhud bl-ispejjeż taż-żewġ istanzi kontra l-istess appellant nomine.

(1) Dwar l-ewwel aggravju fejn l-appellant nomine jgħid li ħass ruħu aggravat mid-digriet li permezz tiegħu ġiet miċhuda t-talba għall-urġenza, l-appellat jargumenta li jekk l-appellant ħass ruħu aggravat mid-digriet li permezz tiegħu ġiet miċhuda t-talba għall-urġenza, l-appellant kellu jinkludi talba specifika f'dan l-appell sabiex jiġihassar digriet li permezz tiegħu ġiet miċhuda t-talba għall-urġenza ai termini ta' l-Artikolu 229(1)(a);³

³ Jidher li l-artikolu applikabbli fic-cirkostanzi huwa l-Artikolu 229(2)(d) li jirrikjedi li l-appell isir qabel is-sentenza definittiva, u mhux 229(1)(a) li jirrikjedi li l-appell isir wara s-sentenza definittiva u flimkien ma' l-appell minn dik is-sentenza, peress li hawnhekk si tratta ta' digriet li ma jilqax talba għall-urġenza u mhux digriet li jakkolji talba għall-urġenza.

(2) Dwar it-tieni aggravju (li jirrigwarda l-konklużjoni ta' l-ewwel Qorti meta din qalet li ma setgħetx tipprovdi dwar it-tieni talba ta' l-attur nomine stante li din kienet marbuta mar-rimedju mitlub fit-tielet talba, liema rimedju ma setax jingħata) l-appellat jissottometti li kienet f'waqtha l-osservazzjoni ta' l-ewwel Qorti li *“Id-dikjarazzjoni hi marbuta mar-rimedju mitlub tant li t-tielet talba tibda' bil-kelma 'konsegwentement'”*;

(3) Dwar it-tielet aggravju, fejn l-attur appellant jilmenta li kienet skorretta l-Qorti meta kkonkludiet li l-konvenuti appellati ma kisrux l-obbligi tagħhom skond id-dokumenti prekontrattwali, l-appellat jaccenna għal-fatt li għalkemm l-ewwel Qorti osservat li l-*“irġulija, s-solidarjeta` u l-bona fede”* jitolbu li l-appellant nomine messu ġie infurmat formalment li l-process ta' pre-kwalifikazzjoni ġie skartat, dan ma jammontax għal nuqqas kontrattwali. L-appellat ma jinnegax li seta' kien *“rakkomandabbli”* li l-konsorzju jiġi ufficjalment notifikat li l-process ta' pre-kwalifikazzjoni kien ġie skartat, pero` li wieħed jonqos li jagħmel xi ħaġa rakkomandabbli mhux ekwivalenti għall-malafede, u jinsisti li certament ma kien hemm l-ebda malafede min-naħa ta' l-Awtorita`. L-appellat iżid igħid li l-allegazzjoni ta' nuqqas ta' buona fede huwa mod kif wieħed jgħid li l-Awtorita` mxiet b'malafede fil-konfront ta' l-attur u jirreferi għal Artikolu 532 tal-Kap 12 li jistipula li l-buona fede hija preżunta u li min jallega l-malafede għandu jippruvaha. Huwa jsostni li f'dan il-każ l-attur nomine ma ressaq l-ebda prova li fl-aġir tagħha l-Awtorita` mxiet in malafede jew li *“ma assiguratx il-buona fede”*.

Nuqqas ta' personalita` ġuridika u ta' interess ġuridiku ta' l-attur:

Mingħajr preġudizzju għas-suespost l-appellat jagħmel referenza għal-punt li huwa qajjem fin-nota ta' l-osservazzjonijiet tiegħu quddiem l-ewwel Qorti fir-rigward tan-nuqqas ta' personalita` ġuridika u interess ġuridiku ta' l-attur. Huwa jissottometti li c-citazzjoni hija nulla stante li l-*“Bezzina-Hydrobudowa Consortium”* m'għandux personalita` ġuridika u l-azzjoni kellha ssir minn Bezzina Maritime Services Ltd u minn Hydrobudowa SA tal-

Polonja. Għalkemm dan il-punt kien tqajjem mic-Chairman ta' l-Awtorita` Marittima fis-sottomissjonijiet tiegħu tat-3 ta' Awwissu 2006, ma ġiex ikkunsidrat mill-ewwel Qorti fis-sentenza u għalhekk qed jerga jressaq dan l-argument quddiem din il-Qorti.

Huwa jsostni li l-entita` hekk imsejha “Bezzina – Hydrobudowa Consortium” fil-verita` ma teżistix, ma ġiex irreġistrat bħala kumpanija b'personalita` ġuridika distinta mil-kumpaniji li jiffurmawha, u li jekk ġew leżi xi drittijiet dawn huma d-drittijiet ta' Bezzina Maritime Services Ltd u Hydrobudowa SA, separatament u mhux tal-“konsorzju”. Għalkemm l-appellat ic-Chairman ta' l-Awtorita` Marittima jammetti li ma ressaqx eccezzjoni f'dan is-sens stante l-kontumacija tiegħu, jissottometti li l-eccezzjonijiet ta' nuqqas ta' personalita` ġuridika ta' l-attur u karenza ta' interess ġuridiku jistgħu jitqajjmu mill-Qorti *ex officio* in vista tal-principju li l-procedura hija ta' ordni pubbliku. Dwar dan il-punt jirreferi għad-deciżjoni mogħtija mill-Prim Awla f’“*Kevin Chircop vs Joseph Chircop*” fit-28 ta' Jannar 2004.⁴

L-appellat jissottometti li din il-Qorti għandha provi biżżejjed biex issib li c-citazzjoni hija nulla stante li kellha tinfetaħ mill-kumpaniji formanti parti mill-konsorzju u mhux mill-konsorzju nnifisha (jew innifsu).

Konsiderazzjonijiet ta' din il-Qorti:

Minhabba u in vista ta' dan l-añhar punt dwar in-nuqqas ta' personalita` ġuridika u ta' l-interess ġuridiku tal-konsorzju attur “Bezzina-Hydrobudowa”, liema punt jammonta għal preġudizzjal ta' indole legali li jekk jirriżulta fondat jista' jwassal għan-nullita` tac-citazzjoni, jidher imperattiv li qabel ma jiġu kkunsidrati l-aggravji jkun hemm deciżjoni proprju fuq dan l-imsemmi punt.

Din il-Qorti eżaminat il-Consortium Agreement li jinsab esebit a fol. 299 sa 301 tal-process. Il-firmatarji ta' dan il-ftehim li sar fid-19 ta' Ġunju 2001 kienu Wieslaw Ochnik

⁴ Deciża finalment mill-Qorti ta' l-Appell fl-1 ta' Dicembru 2006.

għall-Hydrobudowa SA u Anthony Bezzina għall-Bezzina Maritime Services Ltd.

Kif osserva c-Chairman ta' l-Awtorita` Marittima fin-nota tas-sottomissjonijiet tiegħu u anke fir-risposta ta' l-Appell tiegħu dan il-ftehim ma jistabbilixxix x'se jkun l-isem tal-konsorzju. Sempliciment jistipula li ż-żewġ kumpaniji huma "*hereafter called the Partners*". Jidher li dan il-konsorzju qed jiġbor flimkien żewġ kumpaniji individwali iżda mhux identifikabbli b'isem uniku għalih. L-isem "Bezzina-Hydrobudowa Consortium" kif jidher fl-okkju tal-kawża imkien ma jissemma' fil-Consortium Agreement. Lanqas ma jirriżulta mid-dokumenti li dan il-konsorzju fil-fatt ġie reġistrat bħala kumpanija b'personalita` ġuridika distinta mill-*partners* li jiffurmawha. Jidher għalhekk għallinqas *prima facie* li din l-entita` ma teżistix.

Minhabba l-kontumacija tiegħu, ic-Chairman ta' l-Awtorita` Marittima ma setax iressaq eccezzjoni f'dan is-sens, iżda meta l-kawża kienet differita għas-sentenza huwa fis-sottomissjonijiet tiegħu stieden lill-Ewwel Qorti tqajjem hi stess l-eccezzjonijiet tan-nuqqas ta' personalita` ġuridika ta' l-attur u tal-karenza ta' interess ġuridiku; dan minhabba l-principju li l-procedura hija ta' ordni pubbliku u għalhekk eccezzjonijiet bħal dawn jistgħu jitqajjmu mill-Qorti *ex officio*.

L-ewwel Qorti għoġobha ma tqajjimx dawn "l-eccezzjonijiet" u għalhekk l-appellat Chairman ta' l-Awtorita` Marittima qiegħed issa jstieden lil din il-Qorti ta' l-Appell li tqajjem l-eccezzjonijiet hi. Din il-Qorti wara li eżaminat l-atti tal-process tħoss li hemm verament dubju fir-rigward tal-personalita` ġuridika tal-"Bezzina-Hydrobudowa Consortium" u konsegwentement hija tiddubita wkoll kemm l-istess entita` kellha l-interess ġuridiku necessarju biex tintavola l-kawża odjerna.

Din il-Qorti tagħmel referenza għal-kawża Veronique Amato Gauci et u Marco Zammit et, deciża mill-Qorti ta' l-Appell (Sede Inferjuri) fid-19 ta' Mejju 2004 fejn l-istess Qorti kienet irriteniet illi huwa leġittimu li Qorti tissolleva hi stess in-nuqqas ta' interess ġuridiku, iżda m'għandhiex

tqajjimha u tiddecidiha fl-istess sentenza mingħajr ma tkun tat l-opportunita` lil parti li tagħmel is-sottomissjonijiet dwarha:

“...jidher a prima vista illi mhux probbittiv għall-Qorti li tissollewa hi stess il-karenza ta’ l-interess fl-attur anke fil-kors tal-kawża li tkun miexja. Wieħed pero` jrid joqgħod ferm attent u ma jitlifix di vista l-konsiderazzjoni illi l-kontestazzjoni hi bejn il-partijiet in kawża u allura l-Qorti għandha tevita li tarreka preġudizzju lil xi ħadd fost il-kontendenti. Dan fis-sens illi jekk il-Qorti tirrileva “sua sponte” il-mankanza jew in-nuqqas tal-interess hi għandha imbagħad tagħti l-opportunita` lil parti li tagħmel is-sottomissjonijiet dwarha u mhux sempliciment tqajjimha u tiddecidiha wkoll, hi stess fil-korp tas-sentenza.”

Il-Qorti ta’ l-Appell fil-kawża Kevin Chircop vs Joseph Chircop deciza fil-1 ta’ Dicembru 2006 kienet ukoll ta’ l-istess fehma:

“Issa ma hemmx dubbju li l-ewwel Qorti, bħal, del resto anke din il-Qorti ta’ l-Appell, setgħet tqajjem ex officio il-kwistjoni tal-karenza ta’ interess ġuridiku fl-attur.....Il-mistoqsija li trid issir fil-każ odjern, pero` hija s-segwenti: meta tali kwistjoni titqajjem ex officio (u għalhekk meta ma tkun ġiet mogħtija la espressament u lanqas implicitament mill-konvenut, jew mill-attur fil-każ ta’ kontro-talba) din tista’ titqajjem wara li l-kawża tkun tħalliet għas-sentenza u mingħajr ma l-partijiet (specjalment il-parti li eventwalment tkun ser tiġi direttament milquta negattivament b’ dik l-eccezzjoni) jkollhom l-opportunita` li jfissru l-fehma tagħhom dwar l-istess kwistjoni? Din il-Qorti ħasbet fit-tul fuq dan il-punt u hi tal-fehma li meta tali eccezzjoni tiġi sollevata ex officio mill-Qorti, din għandha tagħti l-opportunita` lill-partijiet li jesprimu l-fehma tagħhom qabel ma tippronunzja s-sentenza (b’ mod għalhekk, li jekk il-kawża tkun ġiet differita għas-sentenza, il-Qorti għandha tissospendi l-prolazzjoni tagħha biex tagħti l-imsemmija opportunita` lill-partijiet).

Din il-Qorti tħoss li fil-każ in diżamina hija għandha tissollewa *martes proprio* l-karenza ta’ personalita` ġuridika

Kopja Informali ta' Sentenza

u ta' interess ġuridiku fl-attur appellant billi din hi kwistjoni ta' ordni pubbliku li hija obbligata tirrileva *ex officio*. Fid-dawl tal-fuq imsemmi insenjament hija sejra tagħti l-opportunità lil-partijiet jesprimu l-fehma tagħhom dwar din il-pregudizzjali ta' indole legali qabel ma tgħaddi biex tippronunzja d-deċiżjoni tagħha fuq l-istess.

Għal dawn il-motivi, tissospendi l-prolazzjoni tas-sentenza u tħalli l-kawża għal data oħra biex tisma' x'għandhom xi jgħidu l-partijiet dwar il-kwistjoni tal-karenza o meno ta' personalita' ġuridika u tan-nuqqas ta' interess ġuridiku ta' l-attur appellant sabiex imbagħad tkun tista' tiddeciedi l-kawża skond il-liġi.

Spejjez rizervati.

< Sentenza In Parte >

-----TMIEM-----